



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និងហិរញ្ញវត្ថុ

ថ្ងៃ អង្គារ ០៤ កើត ខែ មាឃ ឆ្នាំ កុរ ឯកស័ក ព.ស ២៥៦៣
រាជធានីភ្នំពេញ, ថ្ងៃទី ២៨ ខែ មករា ឆ្នាំ ២០២០

សេចក្តីប្រកាសព័ត៌មាន

ស្តីពីកិច្ចពិភាក្សាការងាររវាងឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ជាមួយ

លោកជំទាវ Helene Budliger Artieda ឯកអគ្គរដ្ឋទូត នៃប្រទេសស្វីស ប្រចាំព្រះរាជាណាចក្រកម្ពុជា



នាសៀលថ្ងៃទី ២៨ ខែ មករា ឆ្នាំ ២០២០, នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ បានជួបពិភាក្សាការងារជាមួយលោកជំទាវ **Helene Budliger Artieda** ឯកអគ្គរដ្ឋទូតនៃប្រទេសស្វីសប្រចាំព្រះរាជាណាចក្រកម្ពុជាដែលមាន និវេសនដ្ឋាននៅទីក្រុងបាងកក ។ លោកជំទាវ **Helene Budliger Artieda** ក៏ជាឯកអគ្គរដ្ឋទូតនៃប្រទេសស្វីស ប្រចាំ ប្រទេសថៃ និងឡាវផងដែរ ។

នៅក្នុងជំនួបពិភាក្សានោះ ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី **អូន ព័ន្ធមុនីរ័ត្ន** បានសម្តែងនូវការស្វាគមន៍យ៉ាងកក់ក្តៅជូនចំពោះលោកជំទាវ **Helene Budliger Artieda** ដែលត្រូវបានរដ្ឋាភិបាលសហព័ន្ធស្វីសតែងតាំងជាឯកអគ្គរដ្ឋទូតនៃប្រទេសស្វីសប្រចាំព្រះរាជាណាចក្រកម្ពុជា ។ **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានថ្លែងអំណរគុណគុណយ៉ាងជ្រាលជ្រៅចំពោះរដ្ឋាភិបាល ប្រជាជន និងផ្នែកឯកជនស្វីស ដែលបាន និងបន្តផ្តល់ហិរញ្ញប្បទានដ៏ថ្លៃថ្នា រួមចំណែកដល់ការអភិវឌ្ឍន៍នៅកម្ពុជា ជាពិសេស ក្នុងវិស័យអប់រំ សុខាភិបាល កសិកម្ម និងការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ ។ ជាក់ស្តែង, មន្ទីរពេទ្យគន្ធបុប្ផា ដែលមានលោកវេជ្ជបណ្ឌិត **Beat Richner** ជាស្ថាបនិក គឺជាអំណោយដ៏ថ្លៃថ្នារបស់សប្បុរសជន និងរដ្ឋាភិបាលស្វីស ។ មន្ទីរពេទ្យនេះបានជួយសង្គ្រោះជីវិតកុមារកម្ពុជាជាលាននាក់ តាមរយៈការផ្តល់សេវាសុខាភិបាលប្រកបដោយស្តង់ដារ ការយកចិត្តទុកដាក់ខ្ពស់ពីគ្រូពេទ្យ និងព្យាបាលដោយឥតគិតថ្លៃ ។

លោកជំទាវ **Helene Budliger Artieda** បានវាយតម្លៃខ្ពស់ និងអបអរសាទរចំពោះកិច្ចខិតខំប្រឹងប្រែងរបស់រាជរដ្ឋាភិបាលកម្ពុជា ដែលសម្រេចបានកំណើនសេដ្ឋកិច្ចខ្ពស់ និងការលូតលាស់លើគ្រប់វិស័យនៅក្នុងរយៈពេលជាច្រើនឆ្នាំកន្លងមកនេះ ។ ដោយមើលឃើញពីសក្តានុពលនៃសេដ្ឋកិច្ចកម្ពុជា សភាពាណិជ្ជកម្មស្វីសដែលមានមូលដ្ឋាននៅទីក្រុងបាងកក ប្រទេសថៃ មានបំណងមកបំពេញទស្សនកិច្ចនៅកម្ពុជា ដើម្បីជួបពិភាក្សាជាមួយភាគីពាក់ព័ន្ធនៃរាជរដ្ឋាភិបាលកម្ពុជា ក៏ដូចជា ស្វែងរកកាលានុវត្តភាពក្នុងការដាក់ទុនវិនិយោគនៅកម្ពុជា ។ **លោកជំទាវឯកអគ្គរដ្ឋទូតស្វីស** ក៏បានគូសបញ្ជាក់ផងដែរថា រដ្ឋាភិបាលស្វីស នឹងបន្តផ្តល់ហិរញ្ញប្បទានឥតសំណងដល់រាជរដ្ឋាភិបាល និងប្រជាជនកម្ពុជា ជាពិសេស លើការបណ្តុះបណ្តាលបច្ចេកទេស និងជំនាញវិជ្ជាជីវៈ, កសិកម្ម និងសន្តិសុខស្បៀង, និងការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ ។ បច្ចុប្បន្ន ទីភ្នាក់ងារស្វីសសម្រាប់ការអភិវឌ្ឍ និង

កិច្ចសហប្រតិបត្តិការ (SDC) កំពុងពិនិត្យលទ្ធភាពអនុវត្តគម្រោងអភិវឌ្ឍន៍ ជាច្រើនទៀតនៅកម្ពុជា ។ ជាមួយគ្នានេះ, បន្ទាប់ពីបានបំពេញទស្សនកិច្ចនៅមន្ទីរពេទ្យគន្ធបុប្ផា និងជួបផ្ទាល់ជាមួយថ្នាក់ដឹកនាំ គ្រូពេទ្យ បុគ្គលិកមន្ទីរពេទ្យ និងអ្នកជម្ងឺនៅទីនោះ **លោកជំទាវឯកអគ្គរដ្ឋទូតស្វីស** មានសេចក្តីសោមនស្សរីករាយ ដោយបានឃើញស្ថានភាពជាក់ស្តែងនៃការផ្តល់សេវារបស់មន្ទីរពេទ្យគន្ធបុប្ផាមានភាពល្អប្រសើរ ។ **លោកជំទាវឯកអគ្គរដ្ឋទូតស្វីស** មានសេចក្តីរីករាយដោយបានឃើញការខិតខំជ្រោមជ្រែងរបស់រាជរដ្ឋាភិបាលកម្ពុជា ជួយមន្ទីរពេទ្យគន្ធបុប្ផា ឱ្យមន្ទីរពេទ្យនៅបន្តរក្សាបាននូវការផ្តល់សេវាសុខាភិបាលប្រកបដោយគុណភាព និងដោយឥតគិតថ្លៃ ដូចកាលពីស្ថិតក្រោមការដឹកនាំរបស់លោកវេជ្ជបណ្ឌិត Beat Richner ដែរ ។

ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី **អូន ព័ន្ធមុនីរ័ត្ន** បានជម្រាបលោកជំទាវ ឯកអគ្គរដ្ឋទូតស្វីសថា ក្រសួងសេដ្ឋកិច្ច និងហិរញ្ញវត្ថុ ក៏ដូចជាក្រសួង-ស្ថាប័ននានា នៃរាជរដ្ឋាភិបាលកម្ពុជា ស្វាគមន៍ចំពោះការមកបំពេញទស្សនកិច្ច នៅកម្ពុជារបស់គណៈប្រតិភូសភាពាណិជ្ជកម្មស្វីស ។ រាជរដ្ឋាភិបាលកម្ពុជា ចាត់ទុកផ្នែកឯកជន គឺជាក្បាលម៉ាស៊ីននៃកំណើនសេដ្ឋកិច្ច និងជាដៃគូក្នុងការអភិវឌ្ឍ ។ ទន្ទឹមនេះ រាជរដ្ឋាភិបាលកម្ពុជាបានដាក់ចេញវិធានការកែទម្រង់មុតស្រួចជាកញ្ចប់ សំដៅកែលម្អបរិស្ថានវិនិយោគ, ធ្វើពិពិធកម្មសេដ្ឋកិច្ច, និងពង្រឹងភាពប្រកួតប្រជែងរបស់កម្ពុជា ដើម្បីទាក់ទាញនូវការវិនិយោគ ។

ពាក់ព័ន្ធនឹងមន្ទីរពេទ្យគន្ធបុប្ផា, ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី បានគូសបញ្ជាក់ថា **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា និង**សម្តេចកិត្តិព្រឹទ្ធបណ្ឌិត ប៊ុន រ៉ានី ហ៊ុន សែន** ដែលជាប្រធានកិត្តិយសមូលនិធិគន្ធបុប្ផាកម្ពុជា បានផ្តល់ការយកចិត្តទុកដាក់ខ្ពស់លើមន្ទីរពេទ្យគន្ធបុប្ផា ដោយបានផ្តល់វិភាគទានថវិការដ្ឋ ថវិកាផ្ទាល់ខ្លួន និងកៀរគរថវិកាពីសប្បុរសជនសម្រាប់ទ្រទ្រង់ដល់មន្ទីរពេទ្យនេះ សំដៅឱ្យមន្ទីរពេទ្យបន្តផ្តល់សេវាសុខាភិបាលជូនកុមារកម្ពុជា ប្រកបដោយគុណភាព និងដោយឥតគិតថ្លៃសម្រាប់រយៈពេលវែង តទៅមុខទៀត ។

ភ្ញៀវក្នុងឱកាសនោះដែរ ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី **អូន ព័ន្ធមុនីរ័ត្ន** បានថ្លែងអំណរគុណយ៉ាងជ្រាលជ្រៅចំពោះរដ្ឋាភិបាល និងប្រជាជនស្វីស ដែលបាននិងបន្តជួយឧបត្ថម្ភគាំទ្រដល់រាជរដ្ឋាភិបាល និងប្រជាជនកម្ពុជា ។ **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានជូនពរឱ្យលោកជំទាវ **Helene Budliger Artieda** បំពេញបេសកកម្មការទូតនៅព្រះរាជាណាចក្រកម្ពុជាប្រកបដោយជោគជ័យ ។

